

سُورَةُ الْكُوْثَرِ

یہ سورہ مبارکہ داعی حق کی تصویر کشی کرتی ہے، نبی صلی اللہ علیہ وسلم اور آپ کے ساتھ ایمان لانے والے ساتھی کس طرح مخالفین کے کید و کمر اور اذیت رسانوں کی زد میں تھے، اپنے بیگانے بن گئے، رشتہ داروں نے ظلم و ستم ڈھائے، قریبیوں نے راستے میں کانٹے بچھائے اور اعزہ نے جینا دو بھر کر دیا۔ رسول اللہ صلی اللہ علیہ وسلم کی زینہ اولاد کی وفات ہوئی تو غیروں کے علاوہ اپنوں نے بھی اس موقع پر خوشیاں منائیں اور کہنے لگے کہ آپ کا یہ مشن زیادہ دیر تک نہیں چلے گا، آپ کی رحلت کے بعد یہ سلسلہ منقطع ہو جائے گا۔

ان پریشان کن حالات میں اس سورہ مبارکہ میں آپ ﷺ کا رب آپ ﷺ کا غم غلط کرتا ہے، خیر و برکت کی عظیم خوشخبری دیتا ہے، آپ کے دشمنوں کو بے نام و نشان کر دینے کی وعید سناتا ہے اور ساتھ ہی آپ کو رب کا شکر ادا کرنے کا طریقہ بتاتا ہے۔

آپ صلی اللہ علیہ وسلم کو دنیا اور آخرت میں ”خیر کثیر“ کا مژدہ جانفزا سنا یا گیا، دنیا میں آپ ﷺ کی امت پھلے پھولے گی، آپ ﷺ کے کھاتے میں ان گنت نیکیاں جمع ہو جائیں گی، دنیا کی ہر مسجد کے مینار سے جہاں مؤذن اَشْهَدُ اَنْ لَا اِلَهَ اِلَّا اللّٰهُ کی صدا بلند کرے گا، وہاں اَشْهَدُ اَنَّ مُحَمَّدًا رَّسُوْلُ اللّٰهِ کی صداقت کا اعلان بھی کرے گا، اور کلمہ طیبہ اس اقرار کے بغیر مکمل نہ ہوگا اور آپ کی سیرت طیبہ کا اتباع رب کی رضا کا نشان ٹھہرے گا اور جہاں آپ کا نام آئے گا وہاں صلی اللہ علیہ وسلم زبانوں پر جاری و ساری ہو جائے گا اور آخرت میں حوض کوثر ہوگا کہ میدان محشر میں آپ ﷺ اپنے امتیوں کو اس پاکیزہ مشروب کے جام بھر بھر کے پلائیں گے اور جنت میں ابدی اور دائمی باغ و بہار اور نہر کوثر رواں دواں ہوگی۔

آج جو لوگ آپ کی دعوت کا مذاق اڑا رہے ہیں یا آئندہ جو لوگ مذاق اڑائیں گے، وہ بے نام و نشان ہو جائیں گے، ان کے نام حرف غلط کی طرح مٹ جائیں گے، دنیا اور آخرت میں سوائے ذلت و رسوائی کے ان کے حصے میں کچھ نہ آئے گا، لہذا آپ کا رب آپ کو اور آپ کے تابعین کو حکم دیتا ہے کہ عبادت و ریاضت پر جم جائیں اور آپ کی ہر جانی و مالی قربانی صرف اور صرف اُسی کی رضا کی خاطر ہونی چاہیے اور زبانوں پر اسی کا ترانہ جاری ہونا چاہیے۔

آیات: ۳

سُورَةُ الْكُوْثَرِ

رکوع: ۱

بِسْمِ اللّٰهِ الرَّحْمٰنِ الرَّحِیْمِ

﴿اِنَّا اَعْطَيْنَاكَ الْكُوْثَرَ (۱) فَصَلِّ لِرَبِّكَ وَاَنْحَرْ (۲)
اِنَّ شَانِئَكَ هُوَ الْاَبْتَرُ (۳)﴾

(اے نبی ﷺ!) ہم نے آپ کو خیر کثیر سے نوازا ہے، پس آپ اپنے رب ہی کے لیے نماز پڑھیے اور صرف اسی کے لیے قربانی کیجیے، بے شک آپ کا دشمن ہی بے نام و نشان ہے۔

﴿اِنَّا اَعْطَيْنَاكَ الْكُوْثَرَ﴾

(اے نبی ﷺ) ہم نے آپ کو خیر کثیر سے نوازا ہے۔

اِنَّا (اِن نا) بے شک۔ ہم نے، ”نا“ ضمیر جمع متکلم رب کریم کی طرف جاتی ہے اور اُس ذاتِ واحد کی طرف جمع کا صیغہ بطور عزت کے آتا ہے، اِن اور نا میں ثقالت کی وجہ سے قاعدہ ادغام کے تحت ایک ن غائب کر دیا گیا ہے، اَعْطَيْنَاكَ (اَعْطَيْنَا كَ) ہم نے عطا کیا، آپ کو، الْكُوْثَرَ حَوْضِ كُوْثَرٍ، نہر کوثر، اور ”خیر کثیر“۔

سید قطب شہید لکھتے ہیں:

”لفظ ”کوثر“ کثرت سے بنا ہے، اس سے مراد مطلق اور غیر محدود کثرت ہے، یہ لفظ اس کے بالکل برعکس مفہوم کی طرف اشارہ کرتا ہے جو یہ ”سفہاء“ رسول اللہ صلی اللہ علیہ وسلم کے حق میں کہتے تھے، ہم نے آپ کو جو ”خیر کثیر“ عطا کی ہے، وہ بہت زیادہ ہے، وہ کبھی ختم اور منقطع ہونے والی نہیں ہے، جو شخص اس

”خیر کثیر“ کو جو اللہ نے اپنے نبی کو بخشی ہے دیکھنا چاہے، اسے وہ ہر جگہ جس طرح بھی نظر دوڑائے، یا خیال کرے، پاسکتا ہے۔

وہ اس ”خیر کثیر“ کو آپ کی ”نبوت“ میں پاسکتا ہے یعنی عظیم حق اور عظیم وجود سے ربط و تعلق میں۔ اور جس نے اللہ کو پالیا اس نے سب کچھ پالیا۔

وہ اس ”خیر کثیر“ کو قرآن میں پاسکتا ہے جو آپ پر نازل ہوا..... اور جس کی ایک سورۃ ”الکوثر“ ہے..... اس قرآن کے ”خیر کثیر“ کی کوئی انتہا نہیں..... یہ ایک طاقتور جوش مارتا چشمہ ہے جس کے فیضان کی کوئی حد نہیں۔

وہ اس ”خیر کثیر“ کو ان ملاء اعلیٰ میں پاسکتا ہے جو رسول پر درود بھیجتے ہیں، پھر غور کرو جہاں ربّ کائنات کی توحید کا ذکر ہے، وہاں محمد ﷺ کی رسالت کا بیان بھی ہے۔

وہ اس ”خیر کثیر“ کو رسول کی ”سنت“ میں پاسکتا ہے جو صد ہا سال سے زمین کے اطراف و جوانب میں جاری و ساری ہے۔ کروڑوں انسان، کروڑوں انسانوں کے بعد اس ”سنت“ کی پیروی میں منہمک ہیں، یہ ”سنت“ کروڑوں زبانوں اور لبوں پر بھی جاری ہے جو آپ صلی اللہ علیہ وسلم کے نام کا ورد رکھتے ہیں، یہ ان کروڑوں دلوں میں بھی پیوست ہے جنہیں آپ کی سیرت اور آپ کی یاد سے الفت و محبت ہے اور یہ سلسلہ تاقیامت جاری رہے گا۔

وہ اس ”خیر کثیر“ کو اس عظیم ”فیضان“ میں پاسکتا ہے جو آپ کی ذات اور آپ کے ”طریق زندگی“ سے تمام زمانوں اور تمام مقامات میں نوع انسانی پر ہوا ہے، ہو رہا ہے اور ہوتا رہے گا، خواہ یہ وہ لوگ ہوں جنہوں نے اس خیر کو پہچانا اور وہ اس پر ایمان لے آئے یا جنہوں نے اس حق کو نہیں پہچانا مگر اس کے فیضان سے انہیں بھی حصہ ملا۔

بہر حال وہ اس ”خیر کثیر“ کو مختلف مظاہر میں پاسکتا ہے اگر ہم ان مظاہر کا استقصا کرنا چاہیں تو یہ اس ”خیر کثیر“ کو قلیل کر دینے کے مترادف ہوگا۔

بلاشبہ یہ ”کوثر“ ہے، اس کے فیضان کی کوئی انتہا ہے، نہ اس کے معارف کا کوئی شمار، نہ اس کے مطالب کی کوئی حد، اسی لیے قرآن نے کسی تحدید و تعیین کے بغیر اس ”خیر کثیر“ کا ذکر کیا تا کہ وہ ہر اس

شے پر حاوی و مشتمل ہو جو خیر بھی ہو اور زیادہ بھی۔“ (فی ظلال القرآن)

﴿فَصَلِّ لِرَبِّكَ وَانْحَرْ﴾

پس آپ اپنے رب ہی کے لیے نماز پڑھیے اور صرف اسی کے لیے قربانی کیجیے۔

فَصَلِّ (ف. صَلِّ) پس۔ نماز پڑھیے، (صَلَّى، يُصَلِّي، صَلَاةً) نماز پڑھنا، لِرَبِّكَ (لِ. رَبِّكَ) لیے، اپنے رب کے، ل حرف جارک ضمیر واحد مذکر حاضر، رسول اللہ صلی اللہ علیہ وسلم کو خطاب ہے مگر اس میں ہر صاحب ایمان اور آپ کا ہر امتی آجاتا ہے، وَانْحَرْ اور اپنے رب کے لیے ہی قربانی کیجیے (نَحَرَ، يَنْحَرُ، نَحْرًا) ذبح کرنا۔

مولانا محمد منظور نعمانی لکھتے ہیں:

”مطلب یہ ہے کہ ہم نے آپ کو ”خیر کثیر“ بخش دیا تو آپ اس انعام و احسان کا شکر اس طرح ادا کریں کہ کامل اخلاص کے ساتھ اپنے رب کے حضور نماز ادا کیا کریں اور اسی کے لیے قربانی کیا کریں ”نحر“ عربی زبان میں زیادہ تر اونٹ کی قربانی کے لیے استعمال ہوتا ہے، لیکن دوسرے جانوروں کی قربانی کے لیے بھی بولا جاتا ہے یہاں نماز کے ساتھ عبادات میں سے قربانی کا ذکر کیا گیا ہے، شاید اس کی وجہ یہ ہو کہ مشرکین اپنے بتوں اور معبودانِ باطل کے لیے قربانی والی عبادت زیادہ کرتے تھے، اس لیے صرف اللہ کے لیے قربانی ان کے اس شرک کے خلاف عملی جہاد بھی تھا، اور ہجرت سے پہلے جب تک زکوٰۃ کے تفصیلی احکام نہیں آئے تھے اور اس کا نصاب بھی مقرر نہیں کیا گیا تھا، تو اس وقت زکوٰۃ کا مطلب صرف یہی تھا کہ اپنی کمائی سے غریبوں پر بھی خرچ کیا جائے، ان کو کھلایا پلایا جائے، اس طرح کئی دور میں قربانی بھی زکوٰۃ کے وسیع مفہوم کے تحت آجاتی تھی الغرض اس آیت میں رسول اللہ کو حکم دیا گیا کہ اللہ تعالیٰ کے اس عظیم انعام کے شکر میں کہ اس نے آپ کو کوثر بخش دیا ہے، آپ کامل اخلاص کے ساتھ اس رب کے حضور میں نماز ادا کیجیے اور اسی کے لیے قربانی کیجیے۔ (درس قرآن)

﴿إِنَّ شَانِكَ هُوَ الْاَبْتَرُ﴾

بے شک آپ کا دشمن ہی بے نام و نشان ہے۔

اِنَّ بے شک، بلاشبہ، جملے میں زور بیان کے لیے آتا ہے، شَانِكَ (شَانِيَّ. كَ) دشمن۔ آپ کا (شَنَاءً، يَشْنَأُ، شَنَاءً) بغض رکھنا، نفرت کرنا، شَانِيَّ، دشمن، هُوَ وہی (ہے)، الْاَبْتَرُ دُم بریدہ، ناقص، بے فیض، بے نسل انسان، ذلیل و خوار (القاموس الوحيد) سید قطب شہید لکھتے ہیں:

”اس سورت کی پہلی آیت میں اللہ تعالیٰ نے یہ واضح فرمایا ہے کہ رسول اللہ صلی اللہ علیہ وسلم اَبْتَرُ..... بے نام و نشان..... نہیں، صاحب ”خیر کثیر“ ہیں، اس آیت میں اللہ تعالیٰ کیند کرنے والوں کے کیند اور مکر کو انہی پر لٹا دیتا ہے، وہ ہر زور الفاظ میں فرماتا ہے کہ محمد صلی اللہ علیہ وسلم ابتر، نہیں ہیں، ابتر تو ان کے بدخواہ، ان کے دشمن اور انہیں ناپسند کرنے والے ہیں۔

اللہ تعالیٰ نے آپ کے مخالفین کے سلسلے میں اپنی اس وعید کو سچ کر دکھایا، مخالفین کا دنیا سے نام و نشان مٹ گیا جبکہ رسول اللہ صلی اللہ علیہ وسلم کا آوازہ و شہرہ پھیلا اور بلند ہوتا چلا گیا، آج ہم اس عظیم قول کی صداقت کا اتنی واضح اور اتنی وسیع و عریض صورت میں مشاہدہ کر رہے ہیں کہ اس قول کریم کے اولین سامعین کو اس قسم کا مشاہدہ نہ ہو سکا تھا۔

ایمان، حق اور خیر ختم ہونے کے لیے نہیں ہیں، اُن کی شاخیں دور دور تک پھیلی اور جڑیں بہت گہری اور مضبوط ہیں..... فنا تو کفر، باطل اور شر کے لیے ہے، خواہ وقتی طور پر وہ پھیلے پھولے اور طاقت حاصل کر لے۔

ممکن نہیں کہ خیر اور حق کی طرف دعوت ختم ہو جائے۔ آخر یہ کیسے ممکن ہے جبکہ اس دعوت کا ربط اس رب العالمین سے ہے جو زندہ جاوید، باقی رہنے والا اور ازلی وابدی ہے..... زوال کفر، باطل اور ان کے علمبرداروں کے لیے ہے خواہ کچھ عرصہ ایسا محسوس ہو کہ ان کی عمر دراز اور ان کی جڑیں زمین میں دور دور تک پھیلی ہوئی ہیں، سچ فرمایا اللہ تعالیٰ بزرگ و برتر نے..... جھوٹ کہا ارباب کید و مکر نے۔“ (فی ظلال القرآن)

آیاتِ مبارکہ کی حکمت و بصیرت:

(۱) خاتم النبیین جناب محمد رسول اللہ صلی اللہ علیہ وسلم جس دینِ حق کے ساتھ تشریف لائے اس کا حسن ابدی اور لازوال ہے اور رب کریم نے آپ صلی اللہ علیہ وسلم کو خیر کثیر سے نوازا ہے کہ اس کا صلہ دنیا اور آخرت میں لامحدود ہے، دنیا میں عزت اور سرفرازی اور آخرت میں جنت اور مقام محمود ہے اور آپ کے دشمن ہی دنیا میں بے نام و نشان اور آخرت میں ذلیل و خوار ہیں۔

(۲) اس سورۃ مبارکہ میں اگرچہ خطاب رسول اللہ صلی اللہ علیہ وسلم سے فرمایا گیا ہے لیکن آپ ﷺ کے ساتھ یقیناً آپ ﷺ کی امت کو بھی یہ ہدایت ہے کہ وہ روحانی و جسمانی اور دینی و دنیوی ہر قسم کی نعمتوں پر اللہ تعالیٰ کا شکر ادا کرتی رہے، خاص طور سے اخلاص کے ساتھ نماز اور قربانی کا اہتمام کرے، اس کے ساتھ یہ بھی اشارہ ہے کہ اگر امت اس پر عمل پیرا رہے گی تو اللہ تعالیٰ کی مدد و نصرت اس کے شامل حال ہوگی اور ان کا دشمن ہی بے نام و نشان ہو جائے گا۔

(۳) جب تک افرادِ امت صابر و شاکر اور شیر و شکر رہے اور نہ صرف حالتِ امن میں بلکہ میدانِ جنگ میں بھی ان کی پیشانیوں پر رب کائنات کے حضور جھکتی رہیں تو ہر میدان میں کامیابیاں ان کے قدم چومتی رہیں۔

(۴) آج ہماری حالت دگرگوں ہو چکی ہے..... اکثریت نمازوں سے غافل، اتفاق و اتحاد سے بیگانہ، محبت و مودت سے خالی اور ایثار و قربانی سے نا آشنا ہے..... یہی ہمارے زوال کے اسباب ہیں۔

(۵) مسلمانو! اٹھو، خوابِ غفلت سے بیدار ہو جاؤ، قرآن و سنت کو مشعلِ راہ بناؤ اور اپنی صفوں میں اتحاد پیدا کرو۔ رب کریم کی رحمت تمہیں پکار رہی ہے:

وَلَا تَهِنُوا وَلَا تَحْزَنُوا وَأَنْتُمُ الْأَعْلَوْنَ إِنْ كُنْتُمْ مُؤْمِنِينَ (آل عمران: ۱۳۹)

”تم دل شکستہ نہ ہو جاؤ، غم نہ کرو، تم ہی غالب رہو گے اگر تم مومن ہو۔“

.....○.....